

موجودہ اربابِ بے دست و کشا و کے سامنے انگریزی سامراج کا دیا ہوا ایک کلیہ کہ جو سیاسی دائرے میں قدم رکھے اور خصوصاً اپوزیشن کے مقام سے بولے، وہ اگر کلمہ تو حید بھی پڑھے تو اس سے قبول نہ کیا جائے گا، کسی غیر سے قبول کر لیا جائے گا۔ بڑے سے بڑا علم عظیم غلبہ حکمت، اعلیٰ سے اعلیٰ ادبیت، پاک سے پاک غیر خواہٹی ملت۔ یہ ساری خوبیاں بازارِ اقتدار میں کھوٹا مال ہیں۔ جب کہ یہ کسی اپنے آدمی کے ہاں نہ ہوں۔

کہنے کا کام یہی ہے کہ مولینا کی کتابوں سے نصابی مقصد حاصل کرنے کے لیے آپ مقالہ اور مراسلات کے ذریعے حکام اور اربابِ تعلیم اور عوام کو توجہ دلاتے رہیں۔۔۔ خاص خاص متعلقہ اکابر کو براہِ راست خطوط بھی لکھیں۔ جب ممکن ہو اس مسئلے کو تعلیمی کانفرنسیوں میں لائیں۔ غرضیکہ ہر طرح یہ اپیل کریں کہ تعصبات کو کسی صاحبِ علم سے استفادہ کرنے میں رکاوٹ نہیں بننا چاہیے۔ (نہ، ص)

قرآن و حدیث، اجتہاد، قیاس، اجماع

سوال :- آپ نے شریعتِ بل کو عوام کی آراء حاصل کرنے کے لیے مشہر فرمایا ہے، اسی سلسلہ میں چند گزارشاتِ فہمیت میں پیش کی جا رہی ہیں۔ تو ان کے ضمن میں نقطہ ”پر تحریر ہے۔“

”ایسے احکام جو امت کے مستر اور مستند فقہاء مجتہدین نے قرآن اور سنتِ رسول اور اجماعِ امت سے قیاس اور اجتہاد کے ذریعے مستنبط کر کے مدون کیے

سہ اصل میں یہ خط سیکر ٹری سینٹ سیکر ٹری ایٹ کو بھیجا گیا تھا۔ یہیں اس کی نقل موصول ہوئی۔“

ہیں، شریعت کے احکام متصور ہوں گے۔ ہم جیسے عامی جناب سے یہ پوچھ سکتے ہیں کہ کیا یہ شرط صحابہ کرام کے لیے معفی رکھیں کیونکہ مسئلہ اور متقدم فقہاء، بعد میں تشریف لائے تھے تو ان لوگوں کے لیے ان کے مستنبط کردہ احکام کو خدا اور رسول کے احکام سمجھنا کیوں ضروری ہو گیا؟

یہ سوال اس لیے پیدا ہوا کہ جو شخص کسی بھی ادارے کا سربراہ ہو، اُس کی شخصیت اس ادارے کے اندر فیصلہ کن ہوگی۔ بالکل اسی طرح فقہاء کے اجتہاد کی مثال ہے۔ فقہ حنفی کا مزاج اور ہے اور دوسرے ائمہ کی فقہوں کا مزاج دوسرا ہے۔ سوال یہ ہے کہ اللہ تعالیٰ کے احکام معلوم کرنے کے لیے جس طرح قرآن و حدیث دو ماخذ ہیں اور اُن کے ہوتے ہوئے کسی اور اضافے کی ضرورت نہ تھی۔ جیسا کہ حضرت معاذ بن جبل کو یمن کا گورنر مقرر کرتے وقت آپ نے دریافت فرمایا کہ اگر مسئلہ قرآن و حدیث میں نہ ملے تو کیا کرو گے۔ انہوں نے عرض کیا کہ قرآن و سنت کے عام دستور کے تحت خدا خونی سے اپنی رائے قائم کروں گا۔ جس کی آپ نے تحسین فرمائی۔

یہی بات آپ نے دوسری جگہ یوں ارشاد فرمائی کہ جب میری امت بہتر فرقوں میں تقسیم ہو جائے گی تو ایک کے سوا سب جہنمی ہوں گے۔ کسی نے اُس کی نشانی دریافت کی تو فرمایا۔ ما علینا علیہ واصحابی الیوم۔ یعنی جس چیز پر آج میں اور میرے اصحاب ہیں۔ یعنی قرآن و حدیث اور ان کے تحت اپنی رائے۔

سوال یہ ہے کہ اگر ائمہ کے اندر اختلاف ہے تو کس فقہ پر عمل کیا جائے گا۔ پھر اختلاف امت کی صورت رہے گی جس کا جواز حکومت کا یہ شریعت بل فراہم کرے گا۔

جواب: آپ کے خط میں متعدد پیچیدہ سوالات باہم دگر لچھے گئے ہیں۔ میں نمبر وار کچھ گزارشات پیش کرتا ہوں:

۱۔ اصلاً تو دین مقرر کرنا صرف خدا کا کام ہے۔ اور اسی نے کہا کہ اِنَّ الدِّينَ عِنْدَ اللّٰهِ الْاِسْلَام۔

۲۔ مگر اُس نے خود ہی اپنی کتاب ہدایت میں نبیؐ کو بطور معلم و مرکز اور بطور نمونہ مقرر کر کے اور اسی بنیاد پر مطاع قرار دے کر ہمیں پابند کر دیا کہ **أَطِيعُوا اللَّهَ وَ أَطِيعُوا الرَّسُولَ**۔ ایک شخص کہہ سکتا ہے کہ دین تو اللہ کا ہے، پھر یہ اور آگے کیا ہے، جواب یہ کہ یہ بھی اللہ کا ہے۔

۳۔ حضورؐ نے تعبیر دینی اور تفسیر قرآن اور اجتہاد اور قصنا کے فرائض کے لیے صحابہ کرامؓ کی خاص تربیت فرمائی۔ اس تربیت کی وجہ سے ان کا مقام امتیازی ہے۔ ان کا اجتہاد ہر اجتہاد سے فائق ہے۔ اور ان کا استنباط ہر بعد کے استنباط سے محفوظ تر ہے۔

۴۔ پھر مسئلہ اجماع سامنے آتا ہے۔ اسی طرح نظائر کا مسئلہ سامنے آتا ہے کہ جب کسی متعین نظام قانون کے تحت ماہر و مخلص قاضی پوری بحثوں کے بعد کسی مسئلے کا ایسا استنباط کرے جو مدعائے شریعت کے زیادہ سے زیادہ مطابق ہو تو اس نظیر کی حیثیت — یا ایسی نظیر پر وقت کے علمائے قانون کا اجماع آرا — کسی عام قانونی رائے سے برتر ہوگا۔

۵۔ ائمہ فقہانہ نے تفسیر و تعبیر کے قواعد قرآن و حدیث، صحابہ اور ماہرین کے اجماع و نظائر کی مدد سے متعین کیے اور پھر ان کی بنا پر واضح اصول احکام سے غیر واضح جزئی فروعات کا استنباط اس طرح کیا کہ بجائے اس کے کہ مسائل بکھرے بکھرے رہیں، سب ایک معقول سسٹم پر آجائیں جو شرعی اصولوں اور عقلی ضروریات اور معاشرے کے احوال سے مطابقت رکھتا ہو اور اس سسٹم کے تحت ہر صاحب علم یہ اندازہ کر سکے کہ کسی نامعلوم فرع تک جانے کا راستہ کیا ہے اور کس معاملے میں اصول متعینہ سے کیا نتیجہ نکلنا چاہیے۔

۶۔ اصل بحث کا موضوع فرقوں کی تعداد نہیں، اصل یہ ہے کہ سوائے ایک صورت کے باقی تمام صورتیں گمراہی کی ہوں گی اور صحیح صورت واحد یہ ہے کہ **مَا آتَا عَلَيْهِ وَ أَصْحَابِي** اس کے معنی یہ نہیں کہ نہ بعد میں کوئی مسئلہ پیدا ہوگا اور نہ کوئی حکم لگایا جائے گا، ورنہ کوئی بات بھی دائرہ مقرر سے باہر ہو جائے گی۔ یہ نہیں! بلکہ مدعا یہ ہے کہ جس طرح حضورؐ اور صحابہ کرامؓ کتاب و سنت کے پابند رہے اور اس پابندی کے ساتھ فروعات کو کتاب و سنت ہی کی بنیاد پر طے کرتے رہے، اسی طرح آئندہ بھی وہی لوگ برسرِ حق ہوں گے جو کتاب و سنت کو اصل مان کر انہی کے اصولیات

پر تفصیلات نور کی اساس رکھیں گے۔ ان سے ذرا سا انحراف بھی بدعت کے دائرے میں لے جائے گا۔
 ۷۔ رہا یہ عجیب تصور کہ اگر ”ما انا علیہ واصحابی“ کا کلیہ تسلیم کیا جائے تو پھر کوئی اختلاف سرے سے نہ رہنا چاہیے، اس کی کوئی بنیاد نہیں۔ خود صحابہ کرامؓ میں تفسیر آیات اور تشریح سنت میں اختلاف تھا۔ تفسیر و تشریح، یہی اختلاف ہے جس کی وجہ سے ایک سے زیادہ نظام فتنہ وجود میں آئے۔ اگر نفسِ دین اور اصولِ دین اور تمسک بالکتاب والسنة اور دعوتِ حق اور دشمنانِ دین کے خلاف جہاد وغیرہ امور میں سارے مسلمان ایک رہیں تو فقہی اختلافات کے کچھ نہیں بگڑتا۔ بشرطیکہ غلو سے کام نہ لیا جائے۔ مثلاً فجر کی سنتیں چھوٹ جائیں تو طلوع آفتاب سے پہلے پڑھی جاسکتی ہیں یا آفتاب کے بلند ہونے پر، یا مطلقہ کی عدت کتنی ہے، ثلاثہ قروء یا ثلاثہ ظہر، یا زکوٰۃ چاندی، سونے، مالی تجارت اور نقود کو جمع کر کے کل مجموعے میں سے دینی چاہیے۔ یا چاندی کی الگ اور سونے کی الگ اور مالی تجارت اور نقود کی الگ دے۔ اس طرح معاملات میں اختلافات کے ہونے سے اس وقت تک فتنہ نمودار نہیں ہوتا۔ جب تک فکر کی بنیاد کتاب و سنت پر ہو اور جب تک ایسے اختلافات میں ہر ایک دوسرے کو برسرِ حق اور قبیح سنت سمجھے۔

آپ دس اصحاب کو کسی مجمع میں علم یا ایمان یا نماز یا جہاد یا بیع و شری پر تقریر کرنے کے لیے کہیں تو چاہیے وہ اصحاب کسی ایک ہی فقہی مسلک کے ہوں، ہر ایک کی زبان، لہجہ، طرزِ ادا، استدلال، فکری زور مختلف ہوگا۔ اسی طرح اجتہاد و استنباط کے کام میں ایک ہی لفظ سے جملے اور اس کے سیاق و سباق کے لحاظ سے مختلف اشخاص مختلف مفہوم اخذ کریں گے۔ اس سے گھبرانے کی کوئی بات نہیں۔

آج کل ایک خطرہ دین گریز عناصر کے شوقِ اجتہاد سے ہے۔ اس کی فکر ضرور کیجیے۔

۸۔ متذکرہ گذارشات کے ساتھ میرا خیال یہ ہے کہ شریعتِ بل کی شق ”د“ کو برقرار رکھنے یا حذف کرنے پر کسی دوسری طرح بھی استدلال کیا جاسکتا ہے۔